



वर्स 17 अंक 04

जानेवारी 2025

उमेदींत लिक्लिक्त, आयले चोंब्यानी काजुले  
आंगानआंग पर्जळ्ळे कोंकणी साहित्याचे मळे.

## सृजनोत्सवाच्यो कांय यादी



सृजनोत्सव म्हणल्यार सप्तकभर चलपी कलेचो उत्सव जातूंत विद्यार्थ्यांक आपली सृजनशिलता तशेंच आपली कला सादर करपाक एक माची मेळटा. हांव ह्या महाविद्यालयांत 2021 वर्सा सावन कार्यरत आसां. 2021 वर्सा कोवीडाक लागून सृजनोत्सव जावंक ना. उपरांत 2022 वर्सा सृजनोत्सव जालो. ह्या महाविद्यालयांतलें माजी विद्यार्थी आशिल्ल्या कारणान 2022 वर्साच्या सृजनोत्सवाक हांव शिक्षक म्हण पयलेच फावट वावूरलें. पयलीं हांव विद्यार्थी आशिल्लें तेन्ना म्हाका कामां सांगतालीं. आतां हांव विद्यार्थ्यांक कामां सांगतां आनी तांचेकडल्यान शिक्षक ह्या नात्यान कामां करून घेतां. हो बदल म्हाका ह्या फावट अणभवपाक मेळ्ळो. पूण जेन्ना हांव विद्यार्थ्यांक कामां सांगतालें तेन्ना म्हाका कळ्ळें की विद्यार्थ्यांक एकदां सांगून

जायना तर तांकां परत - परत याद करची पडटा आनी तांच्या फाटीक लागून तीं कामां करून घेवचीं पडटात. उपरांत 2024 वर्सा व्हडा उमेदीन आमी सृजनोत्सव हो सुवाळो सगळ्या आडमेळ्यांक तोंड दिवन परत घडोवन हाडलो.

ह्या सुवाळ्याक मुखेल संयोजिका ह्या नात्यान ही पुराय कार्यावळ वेवस्थीत रीतीन जावची हो म्हजो हावेस आशिल्लो. ह्या सुवाळ्याच्या उक्तावण सुवाळ्याक भौ. हर्षा शेटये आनी समरोप सुवाळ्याक प्रो. डॉ. प्रकाश पर्येकार हे साहित्य अकादेमी पुरस्कार प्राप्त लेखक मुखेल सोयरे म्हण आमकां लाबिल्ले. अंदू वर्सा आमी रील मेकींग ही एक नवी सर्त आयोजीत केल्ली. हातूंत कोंकणी तशेंच हेर विभागांतल्या विद्यार्थ्यांचो बरो प्रतिसाद मेळ्ळो. खंयचीय कार्यावळ घडोवन हाडटलें जाल्यार आर्थीक पालव गरजेचो.

सृजनोत्सव ही कार्यावळ आमकां चलो स्कूल मेगा ड्रायव्ह हांणी पुरस्कृत केल्ली. ताका लागून आर्थीक नदरेन खंयच आडखळ येनासतना ही कार्यावळ जाली. महाविद्यालयांतल्या हेर शिक्षकांनी येवन सगळ्या सर्तीचें परिक्षण केल्लें. ही कार्यावळ यशस्वी करचे खातीर विद्यार्थी आनी विभाग मुखेली हांचे मदीं हांव दुवो जावन वावूरलें. जंय विभाग मुखेल्याचे आदेश विद्यार्थ्यां मेरेन पावोवप आनी चुको जाता थंय तांचें मार्गदर्शन मेळोवन परत विद्यार्थ्यांक सांगप जातालें.

सगळ्या विभागांतल्या विद्यार्थ्यांक ह्या सर्तीनी आपले लेक्चर चुकय नासतना वांटो घेवपाक मेळचो म्हण सर्तीचें आयोजन दनपारच्या 3:00 वरां उपरांत केल्लें. हो सुवाळो घडोवन हाडपाक कांय विद्यार्थी सर्तीचे संयोजक आशिल्लें तशेंच विभागांतल्या हेर शिक्षकांकय कांय सर्तीची जापसालदारकी दिल्ली. हो सुवाळो घडोवन हाडटना सगळ्या विद्यार्थ्यांनी आपणाक दिल्ली जापसालदारकी योग्य तरेन सांबाळ्ळी हाची म्हाका खोस आसा. फुडाराक अश्योच कार्यावळी घडोवन हाडपाक सगळ्यांचें सहकार्य आसतलें अशी आस्त बाळगीतां.



शिवानी श्रीहरी वेरेंकार  
सहाय्यक प्राध्यापक

संपादक - शिवानी श्रीहरी वेरेंकार

लेखक- रीया कुडाळकर, श्रिया पालेकर, लुईजा डीसौजा, धनिशा नायक, प्रणिता शेटकर, आर्यन शिरोडकर, स्वदेश आळवे,  
मार्गदर्शक - डॉ. गुणाजी सदानंद देसाय

भितरल्या पानार -

1. सृजनोत्सवांतले यादस्तीक खीण
2. खाशेलीं खिणचित्रां

## सृजनोत्सवांतले यादस्तीक खीण

2022 वर्सा हांवे पार्वतीबाई चौगुले महाविद्यालय कोंकणी विभागांत प्रवेश घेतलो. ह्या महाविद्यालयांत प्रवास घेवन कॉलेज लायफ अणभवपाक मेळटलें अशें दिसलें. कोंकणी विभागांत प्रवेश घेतले उपरांत दुसऱ्या आनी तिसऱ्या वर्साच्या विद्यार्थ्यांनी आमकां येवकार दिवपाक 'येवकार सुवाळो आयोजीत केल्लो. पार्वतीबाई चौगुले महाविद्यालयाच्या कोंकणी विभागांत 'सृजनोत्सव' नांवाचो सात दिसांचो आंतर विभागीय कार्यावळ आयोजीत जाता. पयल्या वर्साक आसतनाच ही कार्यावळ आमकां अणभवपाक मेळ्ळी. ह्या कार्यावळीची म्हायती आमकां विभाग मुखेली डॉ. गुणाजी देसाय सरान आनी दुसऱ्या आनी तिसऱ्या वर्साच्या कोंकणी विद्यार्थ्यांनी दिल्ली. ही कार्यावळ 20 ते 27 ऑगस्ट 2022 ह्या दिसा जाल्ली. कार्यावळीचो पयलो दीस लोअर ऑडीटोरीयमांत जालो. एका फुलाच्या रोप्याक उदक घालून ह्या कार्यावळीचें उक्तावण जालें. कार्यावळीक मुखेल सोयरे डॉ. हनुमंत चोपडेकार आशिल्ले. तांणी कोंकणी विभागाच्या विद्यार्थ्यांक 'सृजनोत्सव' ह्या कार्यावळींत जावपी वेगवेगळ्या सर्तीनी वांटेकार जावपाक प्रोत्साहीत केलें, तशेंच तांच्या जिवितांत पार्वतीबाई चौगुले महाविद्यालयाचो वांटो कितलो व्हड आसा हाचें विशीं विस्तारान सांगलें. सृजनोत्सवाच्या सातय दिसांनी वेगवेगळ्यो सर्ती आयोजीत केल्ल्यो. देखीक कविता वाचन सर्त, एकोडे नाच सर्त, रेखाचित्र सर्त, फ्रुट कार्विंग सर्त, फटाश्यो सर्त, अक्षर लेखक सर्त, एकोडे गायन सर्त, निबंद लेखन सर्त, पारंपारीक मुस्तायकी सर्त आनी वॅल्ट आव्ट ऑफ वेस्ट. दर एका सर्ती खातीर इव्हेंट को-ऑर्डिनेटर आशिल्ले. वॅल्ट आव्ट ऑफ वेस्ट सर्तीचें हांव को-ऑर्डिनेटर आशिल्लें. वॅल्ट आव्ट ऑफ वेस्ट सर्तींत हांवें वांटो घेतिल्लो. चोपडेकर सर आनी सगळ्या शिक्षकांनी दिल्लें भाशण खूब माहितीपूर्ण आशिल्लें. सृजनोत्सवाच्या समारोप सुवाळ्याक श्रीमती सुमन सामंत, शिक्षक प्रशिक्षण संस्थेची निवृत्त प्राचार्य मुखेल सोयरी म्हण हाजीर आशिल्ली. तांणी सुंदरतायेचें तेज कमी जावंक शकता पूण ज्ञानाचें तेज केन्नाच कमी जावपाक शकना अशें विद्यार्थी आनी शिक्षकांक मार्गदर्शन करतना सांगलें. आमी दुसऱ्या वर्सा आसतना सृजनोत्सव जावंक ना. 2024 वर्सा हो कार्यक्रम 14 ते 20 ऑगस्ट 2024 ह्या दिसा जाल्लो. आमी तिसऱ्या वर्सांत आसतना सृजनोत्सव जाल्लो. कार्यक्रमाचो पयलो दीस लोअर ऑडीटोरीयमांत जालो. श्रीमती हर्षा शेट्टे मुखेल सोयरी म्हण हाजीर आशिल्ली. बाल साहित्याच्या मळार तिणें आपलें म्हत्वाचें योगदान दिला. तिणें आपलें भाशण दितना आपल्या भुरगेपणांतल्यो कांय यादी सांगल्यो. सादऱ्या आनी सरळ उतरांनी तिणें आपलें भाशण केलें. गोंयच्या पारंपारीक गोडश्यांची सर्त आनी निबंद लेखन सर्तीचें हांव को-ऑर्डिनेटर आशिल्लें. सृजनोत्सवाच्या सातय दिसांनी वेगवेगळ्यो सर्ती आयोजीत केल्ल्यो. देखीक कविता सादरीकरण, एकोडे नाच सर्त, एकोडे गीत गायन सर्त, रंगोळी सर्त, गोंयच्या पारंपारीक गोडश्यांची सर्त, निबंद लेखन सर्त, रील मेकींग सर्त आनी फटाश्यो.

सृजनोत्सवाच्या समारोप सुवाळ्याक मुखेल सोयरे म्हण डॉ. प्रकाश पर्येकार हाजीर आशिल्ले. सृजनोत्सवाच्या सगळ्या सर्तीनी वांटो घेवन आमकां खूब मजा आयली. ह्या कार्यक्रमांतल्यान आमकां जायत्यो म्हत्वाच्यो गजाली शिकपाक मेळ्ळ्यो. सृजनोत्सवाचो म्हजो अणभव खूब बरो आशिल्लो. पार्वतीबाई चौगुले महाविद्यालय कोंकणी विभागांत ह्या तीन वर्सांनी म्हाका खूब बरो अणभव आयलो. ह्या तीन वर्सांनी हांव जायत्यो बऱ्यो गजाली शिकलें. विभागांत जावपी वेगवेगळ्या कार्यावळींनी भुरग्यांची उर्बा वाडयली. विभागांतले सगळ्या प्राध्यापकांनी आमकां ह्या तिनूय वर्सांनी बरें मार्गदर्शन दिलें. ह्या तीन वर्सांच्यो आमच्यो कितल्योशोच यादी आसात. ह्यो सगळ्यो बऱ्यो यादी आमचे वांगडा वता आसतना घेवन वतलीं आनी आमच्या काळजांत त्यो सदांच तिगून उरतल्यो. तशेंच म्हज्या वर्गांतल्या इश्टां वांगडा सारिल्लीं हीं तीन वर्सां हांव केन्नाच विसरचें ना.



रिया कुडाळकर  
तिसरें वर्स कला

पार्वतीबाई चौगुले कला आनी विज्ञान महाविद्यालय, मडगांव- गोंय ह्या कोलेजींत प्रवेश घेतलो तेन्ना सावन ते आयज मेरेन म्हाजो प्रवास खूब खूशालभरीत आनी यादीस्तीक जावन उरलां. कोंकणी विभागांत आयला तेन्ना सावन ते आयज मेरेन आमकां खूब कितें शिकपाक मेळ्ळें. कोंकणी विभागांत पयलें वर्स साकून तें तिसरें वर्स मेरेन म्हणजे ह्या तीन वर्सांत वेग वेगळ्यो कार्यावळी, तशेच तरेतरेच्यो सर्ती घडोवन हाडल्यो. पूण ह्या विभागाचो उत्सव जावन आसा तो म्हणल्यार सृजनोत्सव. भुरग्यांमदली कला वेंचून काडपाचें साधन म्हणजे सृजनोत्सव अशें म्हणल्यार जाता. हो उत्सव एक आठवडोभर जाता. शिक्षकाचे आनी कोंकणी आनी हेर विभागाच्या भुरग्यांचे मजगतींत हो उत्सव सादर जाता. त्यो म्हणल्यार कविता सादरीकरण, एकोडे गीत गायन सर्त, नाच सर्त, खाणां जेवणाची सर्त, तशेंच मेहंदी सर्तींत जो कोण सगळ्यांत चड लेखकांचीं नावां आपणाल्या हातार बरयतलो तो जयतीवंत थारतलो. अश्यो सर्ती ह्या उत्सवा अंतर्गत जाता. म्हज्या पयल्या वर्साक म्हजेखतीर हे सगळे नवेंच आशिल्लें.

## सृजनोत्सवांतले यादस्तीक खीण

पूण तेन्ना आमच्या वांगडा जीं आमचीं सीनयर आशिल्लीं तांच्यानी तशेंच विभागांतल्या शिक्षकांनी घडोवन हाडलो. आमचो तातूंत वांटो आशिल्लोच. पूण तांचे कडसून आमकां थोडी म्हायती गावली तशेंच प्रेरणा मेळ्ळी आनी आमी शिकून घेतलें.

तेन्ना त्या उक्तावण सूवाळ्याक हनुमंत चोपडेकर सर मुखेल सोयरे आशिल्ले. उजवाडाची वात पेटोवन सृजनोत्सवाची सूरवात जाल्ली. खूब भुरगीं वांटेकार जाल्लीं. तातूंत एका सर्तींत हांवूय वांटेकार जाल्लें ते म्हणल्यार फ्रूट कार्वींग. त्या सर्तींत म्हाका दूसरें इनाम फावो जाल्लें. तो एक सूरवातेक म्हजे खातीर यादीस्तीक खीण आशिल्लो. कोंकणीच्या विभागांत प्रवेश करून खूब कितें शिकपाक मेळ्ळें, शिक्षकां कडसून प्रोत्साहन मेळ्ळें, बरें वायट कळून आयलें, तशेंच स्वता कशें आपूण जावन दिल्लीं कामां त्या त्या वेळार करून कशीं काडप अशें जाय ते भशेन मार्गदर्शन मेळ्ळें. मागीर आयलें दुसरें वर्स. आमचें पयलें वर्स कशे तरेन धावलें तें कळ्ळें लेगीत ना. त्या वर्सा लेगीत विभागांत वेग वेगळ्यो कार्यावळी घडोवन हाडल्यो.

सर्ती जाल्यो. दूसऱ्या विभागांच्या कार्यावळींत आमी वांटेकार जावन इनाम मेळयलें. पूण त्या वर्सा आमचो वर्सान वर्स जावपी

सृजनोत्सव कांय कारणाक लागून जालो ना. पूण दूसऱ्या विभागांच्या कार्यावळींत आमी वांटेकार जावन इनाम मेळयलें. तशेंच तिसरें वर्स कशें आयलें तें कळ्ळें लेगीत ना. आमचीं तीं तीन वर्सां सहज गेलीं. पूण आमी तिसऱ्या वर्साक आसतना कोंकणी विभागाचो उमेद वाडोवपी सृजनोत्सव जालो. सृजनोत्सव आठवडो भर चल्लो. उक्तावण सूवाळ्याक मूखेल सोयरी लेखिका हर्षा शेटये आशिल्ली. तांणी आमकां मार्गदर्शन केलें. आपल्या लेखना विशीं आनी आपणा विशीं म्हायती दिवन ती कार्यावळ घडयल्ली. ह्या सृजनोत्सवाच्या उक्तावण आनी समारोप सूवाळ्याक हांव हाजीर आसलें. कांय कारणाक लागून मदल्या दिसांनी म्हाका येवपाक फावलें ना. पूण तो आठवडो भराचो उत्सव मोठ्या आनंदान घडोवन हाडलो. निबंद सर्तीचें हांव संयोजक आशिल्लें. समारोप सूवाळ्याक मूखेल सोयरो डॉ प्रकाश पर्येकर सर आशिल्ले. तांणी आमकां गिन्यानाचीं दोन उतरां तशेंच आपल्या पुस्तकाविशीं, लिखाणा विशीं सांगलें. त्याच दिसा सर्तींत जैतीवंत जाल्ल्या भुरग्यांक प्रमाणपत्रां भेटयलीं.



श्रिया पालेकर  
तिसरें वर्स कला

बारावी सोपल्या उपरांत सगळ्यांत मोठो प्रस्न म्हज्या सामकार आयलो तो म्हणल्यार, हांवें खंयच्या महाविद्यालयांत प्रवेश घवचो? तेन्ना म्हाका म्हज्या व्हडल्या भयणीन चौगुले महाविद्यालयांत प्रवेश घेवंक सुचयलें. तेन्ना कोविडचो काळ आशिल्ल्यान डि.एच.ई., च्या पोर्टलाचेर फॉर्म भरलें आनी अश्या तरेन हांवें ह्या महाविद्यालयांत नांव नोंदणी करून थंय प्रवेश घेतलो.

उपरांत कोंकणी मुखली डॉ. गुणाजी देसाय हांच्या मार्गदर्शनाखाला कोंकणी विशय निवडलो. म्हाका कोंकणी भास शिकपाची पयलीं सावन उमेद देखून हांवें तीच भास वेंचली. आनी हांगा सावन पयल्या वर्साचीं सुरवात जालीं.

सांगपाचें म्हणल्यार, कोंकणी विभाग पयली सावन साबार कार्यावळ्यो घडोवन हाडटात. देखीक कार्यशाळा, लेखक आमच्या भेटेक आनी सगळ्यांच्या आवडीचो सृजनोत्सव, व्हडा उमेदीन कोंकणी विभाग सृजनोत्सव, घडोवन हाडटात. दर एका विद्यार्थ्याक आपलीं सृजनशीलताय दाखोवपाची संद मेळटा. पयल्याच वर्सा म्हाका ह्या उत्सवाचे सुत्रसंचालन करपाची संद मेळ्ळी. आनी म्हज्या उमळशीकेक शीम-मेर उरलीं ना.

कविता सर्तींत हांव वांटेकार जाल्लें आनी तातूंत म्हाका दुसरें इनाम फावो जालें. तशेंच फ्रूटकार्वींग ह्या सर्तींत म्हाका दुसरें इनाम फावो जालें. व्हडा संखेन विद्यार्थी वेग-वेगळ्या सर्तीनी वांटेकार जातात आनी आपल्या कलेक उर्बा दितात.

2023 वर्साक कांय कारणाक लागून सृजनोत्सव साजरो जालो ना. पूण 11 एप्रिल 2024 वर्साक विश्व कोंकणी दीस मनयलो. हिंदी, मराठी, अर्थशास्त्र विभागांतली भुरगीं व्हडा संखेन वांटेकार जालीं. कोंकणी विभागाच्या भुरग्यांक लेगीत वांटेकार जावपाची मेकळीक आशिल्ली. उपरांत 14 ऑगस्ट ते 20 ऑगस्ट सृजनोत्सव मनयलो. उक्तावण सूवाळ्याक भौ. हर्षा शेटये मुखेल सोयरी म्हण हाजीर आशिल्ली. तांकां बाल साहित्य पुरस्कार लेगीत फावो जाला. निरोप सूवाळ्याक भौ. प्रकाश पर्येकर मुखेल सोयरे म्हूण आयिल्ले. तांणी आमकां आपलें जिवीत सैमा कडेन कशें जोडिल्ले आसा ह्या विशयाचेर आपलें उलोवप केलें. ते रानांक वतात, थंय रावतात अळें तांणी आपल्या जीणे विशीं आमकां सांगलें.



लुईजा डिसौजा  
तिसरें वर्स कला

## सृजनोत्सवांतले यादस्तीक खीण

चौगुले महाविद्यालयांत जेन्ना हांवें एडमिशन घेतलें तेन्ना हांवें म्हजो विशय सायकलोजी घेतिल्लो. आनी तेन्नां पयलेच फावट हांवें आनी म्हज्या इश्टीणीन मेळून कोंकणी विभागान आयोजीत सृजनोत्सवांत भाग घेतिल्लो. सगळ्या कोंकणी विभागाचे शिक्षकांनी आनी भुरग्यांनी मेळून ही कार्यावळ घडोवन हाडिल्ली. वेगवेगळ्या विभागाच्या भुरग्यांनी भाग घेतिल्लो आनी इनामां जोडिल्लीं. वेगवेगळ्यो सर्ती आशिल्ल्यो. कोंकणी विभागांत भुरग्यांक कामां वांटून दिल्लीं, तेच प्रमाणे दर एक भुरग्यान आपल्या दिल्लीं कामां शिस्तीन पुराय केल्लीं. मागीर थोडें तेपान हांवें म्हजो विशय बदल्लो आनी हांव कोंकणी विभागांत आयलें. म्हाका कोणें परके मानले ना आनी थोडें दिसा भितर हांव कोंकणी विभागांत रमलें. दुसरें वर्साक सृजनोत्सव आमी मनोवंक ना. पुण तिसऱ्या वर्साक आमी मनयलो. शिवानी मिसीन आमका सगळे काम वांटून दिल्लें. मिस हर्षा शेटये मुखेल सोयरी म्हणून आयिल्ली. तांणी आमकां आपल्या जिविता बदल सांगलें. तशेंच तरणे पिळगेन भोवचें, प्रवास करचो हाच्या फायद्या बदल म्हायती दिली. तांका बाल साहित्य पुरस्कार फावो जाला. तांणी आपल्या साहित्या विशीं म्हायती दिली. तशेंच बाल साहित्य बरयतना भुरग्याचें पातळीर वचून चितचें पडटा हाचें विशीं आमकां सांगलें. ती मडगांव शारांत रावतात, वेळ काडून मुजरत तिणें आपल्या घरा येयात अशें सांगले. सृजनोत्सवाक खुबशो कार्यावळी आयोजीत केल्यो. विभागाची आनी कार्यावळीची ही एकच मोख आसता की भुरग्यांक आपली कला सादर करपाक एक माची मेळची. निरोप सुवाळ्याक सर प्रकाश पर्येकार मुखेल सोयरे आसले. तांणी आमकां आपलें जिवीत सैमा कडेन कशें जुळिल्लें आसा ह्या विशयाचेर आपले विचार मांडलें. ते रानांक वता, थंय रावतात तांची जिण आमकां सांगली. आमकां खुब कितें शिकपा सारकें मेळ्ळें.



धनिशा नायक  
तिसरें वर्स कला

कॉलेजीच्या जिवीताचो अणभव बरयतना म्हाका त्यो सगळ्यो गजाली याद जाता. यादी ज्यो हांव जिवीतभर विसरूंक पावपाना. कॉलेजीच्या जिवीताचो अणभव एक वेगळे तरेचो आसता. पार्वतीबाई चौगुले कला आनी विज्ञान महाविद्यालयात शिकतना म्हाका जायत्यो नव्यो गजाली अणभवपाक मेळ्ळ्यो. सुरवात जाली त्या कॉलेजीच्या पयल्या दिसा जेन्ना हांव म्हजो विशय घेवपाक गेल्लें.

हांवे थारायल्लें की म्हाका इंग्लीश विशय घेवपाक जाय. पूण कांय कारणांक लागून म्हाका तो विशय मेळूंक ना. मागीर हांव कोंकणीचें प्राध्यापक डॉ. गुणाजी देसाय हांका मेळ्ळें. आनी कोंकणी हो विशय फुडें शिकपा खातीर हांवें घेतलो. थंयच्यान मागीर म्हाका वेगळे आनी नवें अणभवपाक मेळ्ळें. तशेंच विभागांत जावपी कार्यक्रमांतल्यान म्हाका जायते शिकपाक मेळ्ळें. कोंकणी विभागाचो व्हड कार्यक्रम म्हळ्यार सृजनोत्सव. कॉलेजीच्या पयल्या आनी तिसऱ्या वर्साक आमकां सृजनोत्सव मनोवपाक मेळ्ळो. सृजनोत्सव आसतना आमी खूब उमेदीन आनी खोशयेन आसताली. सगळीं भुरगीं वेग-वेगळ्या सर्तींत भाग घेवून आपली कला सादर करताली.

एकोडें गीत गायन सर्त, रांगोळी सर्त, निबंद सर्त, रील मेकींग सर्त, फटाशयो ह्यो वेग- वेगळ्यो सर्ती जाताल्यो. आनी मागीर निमाणें दिसा समारोप आनी इनामां भेटवण सुवालो जातालो. तशेंच विभागांत आनीकूय कार्यक्रम जातालें. येवकार सुवाळो, विश्व कोंकणी दीस, संवसारीक मायभास दीस आनी जायते. तिसऱ्या वर्साक सृजनोत्सवाच्या उक्तावण सुवाळ्याक आमकां भौ. हर्षा सदगुरू शेटये ( बाल साहित्य अकादमी पुरस्कार प्राप्त लेखिका ) हांची भेट जाली. तशेंच आमकां डॉ. प्रकाश पर्येकार हांचे व्हड विचार आयकूंक मेळ्ळें.

तांच्या 'वर्सल' कथा संग्रहाविशीं तांणी आमकां जायते सांगलें. तिसऱ्या वर्साच्या सृजनोत्सवाच्या एकोडें गीत गायन सर्तींत हांव आनी धनिशा नायक संयोजक म्हूण आसली. थंय लेगीत म्हाका एक वेगळो अणभव मेळ्ळो. अशें दिसलें केन्ना तीन वर्सा सोपत आयली कांयच कळ्ळेंना. कोंकणी विभागांत शिकतना हांवे सगळ्यां कडल्यान खूब कितें शिकलें आनी स्वताक सुदारलें. आनी ह्यो यादी सदांच म्हज्या काळजांत उरतल्यो.



प्रणिता शेटकर  
तिसरें वर्स कला

## सृजनोत्सवांतले यादस्तीक खीण

फाटल्या वर्सा म्हज्या वांगडा एक भयानक गजाल घडली. कसली काय म्हण विचारली जाल्यार म्हाका 'कामीण' (Jaundice) जाल्ली. ताचें खाशेलपण म्हणल्यार कात आनी दोळे हळडुवे जावप. म्हजो बरो जावपाचो प्रवास हॉस्पिटलांक भेट दिवन सुरु जालो, जो एक सामको याद उरपी अणभव आसलो. हांव म्हज्या इश्टां वांगडा पुण्या भोंवपाक गेल्लो. थंय बरो ना जावन पडलो उल्टी, जोर, पोटांत दुखपाक लागलें. सामको जाम पडलो. केन्ना काय घरा पावता कशें जाल्लें. घरा पावतकच आनीक जाम जायत गेलो. कितें खाता पिता तितलें हांव उल्टी करून काडटालो. त्या दिसा रातच्या 1.30 वराचेर म्हज्या आवय-बापायन म्हाका हॉस्पिटलांत व्हेलो. त्या दिसा सावन म्हजो 8 दिसांचो प्रवास हॉस्पिटलांत सुरु जालो. हॉस्पिटलांतलो अणभव सुरवातेक सामको नाकासो जालो, मशीनाचो बीप, जंतूनाशकाचो वास आनी दुयेंती आनी तांच्या कुटुंबांची धांवपळ पळोवन मनाक वायट दिसतालें. पूण वैजकी कर्मचारी थोडे बरें आसले आनी कांय जाण अनादर करपी आशिल्ले. त्या 8 दिसांनी म्हाका 20 परस चड इंजेक्शनां केल्लीं आनी तशेंच 12 परस चड ग्लुकोज ड्रीप लायिल्ले. त्या 8 दिसांनी हांवें 8 परस चड मेल्लीं मडीं पळयल्लीं. सकाळीं 6.00 वरांचेर पयन्यान दोतोर म्हज्या रगताचे नमुने घेवपाक येताले. म्हाका त्या वासान जेवण सुद्धा चलना आसलें. शौचालय इतलें घाण आशिल्लें की त्या वासान म्हाका थंय वचपाक लेगीत दिसना आशिल्लें. म्हाका मेळपाक म्हजे इश्ट, सोयरीं येत आसलीं पूण एका वेळार फक्त 2 मनीस दुयेंती लागीं रावपाक शकतात. पूण सगळेच एकाच वेळार येताले आनी थंय गर्दी जाताली मागीर सुरक्षा रक्षक (Security) बोवाळ मारतालो आनी सगल्यांक भायर धांवडायतालो. म्हज्या वॉर्डत हाजीर आशिल्ल्या दुयेंतीक डिस्चार्ज मेळटालो पूण म्हाका मेळनाशिल्लो. नवो- नवो दुयेंती येवन ताका 2 दिसांनी डिस्चार्ज मेळटालो. नर्स म्हजीं फकणां करताली 'आरे तूं आजून हांगा आसा' आनी हांसत वताली. आठ दिसांनी निमाणे म्हाका डिस्चार्ज मेळ्ळो. हांव इतलो खोशी आशिल्लो की हांव म्हजे पेपर घेवन स्वता ताचे कडेन वतालो. दोतोराची साईन मेळोवपाक. डिस्चार्ज मेळ्ळ्या उपरांत हांव घरा पावलो खूब खोशी जाली. 8 दीस बंदखणींत आसलो आशें म्हाका दिसलें.



आर्यन शिरोडकर  
तिसरें वर्स कला

पयलींच्यान ही कॉलेज म्हाका लागींची. कारण सदांच येता वतना ह्या कॉलेजी कडेन म्हजें लक्ष वतालें. जशीं वर्सा गेलीं हांव कलेच्या मळार चड वेळ घालोवपाक लागलो. म्हणूनच जेन्ना म्हजी बारावी जाली तेन्ना म्हाका एक अश्या कॉलेजींत एडमिशन जाय आसलें ज्या कॉलेजींत शिक्षणा वांगडा कलेकूय तितलोच वालोर आसतलो. जेन्ना हांवें म्हज्या आदल्या शिक्षकांक आनी इश्टांक विचारलें तेन्ना म्हजे मुखार दोन नावां आयलीं. ती म्हणल्यार चौगुले कॉलेज आनी गवर्मंट कॉलेज केपें. उपरांत लागींच्या कॉलेजींत गेल्यार येवपाक वचपाक त्रास बी आसपाना म्हण हांवें ह्या कॉलेजींत प्रवेश घेतलो. हांवें कोंकणी विशय घेवपा फाटलें कारण म्हणल्यार हांवें पयलींच्यान म्हजें शिक्षण कोंकणींतल्यान केल्लें आनी म्हाका कोंकणी भाशे कडेन एक लागणूक आशिल्ली. म्हजें पयलें गीत जें हांवें बरयल्लें तें कोंकणींत आशिल्लें आनी एक कारण म्हणल्यार म्हजे आदले शाळेचे मुख्याध्यापक अग्नी सरान सांगलें की "थंय गुणाजी सर आसा तो आपल्या विद्यार्थ्यांक सांबाळून घेता, तूं बिंदास्त कोंकणी घे". आनी ह्याच गजाली खातीर हांव कोंकणी विभागाचो एक विद्यार्थी जावंक पावलो. हांव जेन्ना पयल्या वर्साक आशिल्लो तेन्ना आमकां कळ्ळें की सृजनोत्सव म्हणून कोंकणी विभागाची सात दिसां खातीर एक कार्यावळ जाता. साबार सर्ती त्या सात दिसांनी घडोवन हाडटात. आमी जेन्ना त्या कार्यावळींत वांटो घेतलो तेन्ना आमकां ह्या सृजनोत्सवा विशीं आनीक चड समजून आयलें. आतां आमी तिसऱ्या वर्सांत आसताना जेन्ना सृजनोत्सव घडून आयलो तेन्ना म्हाका फक्त एकूच दीस वांटेकार जावपाक मेळ्ळें. कारण आमच्या विभागाचो विद्यार्थी आनी म्हजो जिवा भावाचो इश्ट आर्यन शिरोडकर कामीण जाल्ल्या कारणान हॉस्पिटलांत एडमीट आशिल्लो. ताच्या वांगडा म्हाका रावपाक पडटालें. पूण पयले दीस मात हांवें बरे भशेन उमेदीन वांटो घेतलो आनी एक गजाल म्हणल्यार जेन्ना गुणाजी सरान म्हाका अमुल मिल्क हाडपाक धाडलो तेन्ना थंय कळ्ळें की तांच्या पात्रांवन आमची ऑर्डर ताच्या शॉपार काम करपी मनशाक सांगूंकना. उपरांत कांय वेळ थंय रावतकच शॉपावेल्या त्या मनशान वेगवेगळे कडेन आशिल्ल्यो क्रेट्स एकटांय करून दिल्यो. उपरांत हांव एकदांचो कॉलेजींत पावलो. आमी हर्षा शेट्टे हांचें उलोवप आयकलें, तांच्या ल्हाणपणांतल्यो यादी आनी कांय गजाली, तांचे अणभव आयकून अशें दिसलें की संवसारांत खूब कितें करपा सारकें आनी शिकपा सारकें आसा. संवसारांतले खुबशे अणभव आमी घेनात.



स्वदेश आळवे  
तिसरें वर्स कला

# सृजनोत्सवांतलीं खाशेलीं खिणचित्रां



# सृजनोत्सवांतर्लीं खाशेलीं खिणचित्रां

